

مولانا محمد الیاس ندوی بھٹکی

## عالم اسلام کی ابتر صورتحال

ع شب گریزاں ہوگی آخر جلوہ خورشید سے

پھر بھی ہمیں یہ گلہ ہے کہ ہم غالب نہیں:

گذشتہ ہفتہ عالمی خبروں میں ایک دل دہلانے والی اور خون کے آنسو لانے والی خبر ہم سب کی نظروں سے گذری، یہ الگ بات ہے کہ ہم میں سے اکثر اس کو پڑھ کر غالباً آگے بڑھ گئے، لیکن اس میں مجھ جیسے دسیوں طالب علموں کے لیے عالم اسلام کے موجودہ ناگفتہ بہ حالات کے پس منظر میں اٹھنے والے اس سوال کا جواب تھا کہ حق پر ہونے کے باوجود ہم اہل اسلام اس قدر مغلوب اور مظلوم کیوں ہو رہے ہیں اور اللہ تعالیٰ کی مدد کیوں نہیں آرہی ہے؟ خبر یہ تھی کہ لبنان، شام اور مصر وغیرہ جا کر داعش دینے والے عرب نوجوان وہاں کے غیر موزوں سیاحتی حالات کی وجہ سے آج کل برطانیہ کا رخ کر رہے ہیں، وہاں ان کی عیاشی، شراب و کباب اور موج مستی میں روزانہ خرچ ہونے والی فضول خرچی و اسراف کا اندازہ آپ صرف اس بات سے لگا سکتے ہیں کہ وہ اپنے استعمال میں رکھنے والی روکس اور ڈیلکس کاروں کا یومیہ صرف کرایہ ہی ۱۹ ہزار ڈالر یعنی بارہ لاکھ روپے روزانہ ادا کر رہے ہیں، کچھ ہی دنوں پہلے متحدہ عرب امارات سے بھی ایک خبر آئی تھی کہ وہاں ایک نئے اٹلانٹک نامی ہوٹل کے افتتاح کے موقع پر آتش بازی پر سمندر میں موجود ۲۲۶ کشتیوں کے ذریعہ دیرھ سو ملین یعنی پندرہ کروڑ روپے چند گھنٹے میں پھونک دیئے گئے، اس فضول خرچی کے نظارہ کے لیے فلم انڈسٹریز سے وابستہ دو ہزار لوگوں کو مدعو کر کے ان پر دو سو ملین یعنی بیس کروڑ روپے خرچ کئے گئے اور خود اس ہوٹل کی تعمیر پر پچھتر ارب روپے کی لاگت آئی۔

ان ہی اخبارات میں دوسری طرف یہ بھی تشویشناک اور نیندا اڑانے والی خبر تھی کہ شام سے لبنان، ترکی اور اردن وغیرہ ہجرت کر کے جانے والے اور وہاں کیسوں میں مقیم پندرہ لاکھ سے زائد پناہ گزینوں میں سے بیشتر لوگ ایک ایک لقمہ کے لیے ترس رہے ہیں، دمشق کے جنوب میں واقع یرموک کیمپ میں توڑے دن کے مسلسل محاصرہ کی وجہ سے نوبت یہاں تک پہنچ گئی ہے کہ لوگوں نے وہاں جامع مسجد کے ایک امام کے فتویٰ پر عمل کرتے ہوئے اپنی بھوک مٹانے اور جان بچانے کیلئے کتے، بلیوں اور مردہ جانوروں تک کو کھانا شروع کر دیا ہے نوزائیدہ معصوم بچوں کی بڑی تعداد اپنی بھوک و فاقہ کش ماؤں کی چھاتیوں میں دودھ کے نہ ہونے کی وجہ سے بلک بلک کر جان دے رہے

ہیں، برما کے مظلوم مسلمان اپنے گھروں سے بے گھر ہو کر آسمان کی چھتوں تلے بے سہارا پڑے ہوئے ہیں، ان کا کوئی پرسان حال نہیں، غزہ کے فلسطینی مظلومین عالم مصری فوجوں کی طرف سے سرحدوں اور سرنگوں کے اچانک بند کئے جانے کی وجہ سے غلوں سے محروم ہو گئے ہیں اور ہر طرف سے محصور ہونے کی وجہ سے ایک وقت کا چولہا جلانا بھی ان کے یہاں ممکن نہیں ہے۔

### سوال عذاب کے ٹلنے کا نہیں بڑے عذاب کے نہ آنے کا ہونا چاہیے:

عالم اسلام بالخصوص عالم عرب کے موجودہ حالات کو ہم جب سامنے رکھتے ہیں اور وہاں کے شہزادوں اور خوش حال و متمول طبقہ کی عیاشی و فضول خرچی، اسلام دشمنوں سے ذاتی مفادات اور اپنے اقتدار کے تحفظ کے خاطر مسلم و عرب حکمرانوں کی اسلام دشمنوں سے ساز باز، اسلام پسندوں سے ان کی نفرت و وحشت اور علامتہ المسلمین پر انسانیت سوز مظالم پر ان کی مجرمانہ خاموشی وغیرہ کا قرآن و حدیث کی روشنی میں ہم جائزہ لیتے ہیں تو اس نتیجہ پر پہنچنے میں دیر نہیں لگتی کہ اب روایتی مسلمانوں سے ملت کی قیادت چھین کر کسی اور کے حوالہ کی جانے والی ہے اور غالباً قیادت کے اس خلا کو مغرب کے حمیت پسند نو مسلموں یا پھر مشرق بعید و برصغیر کے غیرت مند مسلمانوں سے پر کیا جانے والا ہے، اللہ تعالیٰ قرآن مجید میں فرماتے ہیں کہ ہم جب کسی قوم کو ہلاک کرنے کا ارادہ کرتے ہیں تو اس میں موجود متمول اور خوشحال طبقہ کو اپنے فسق و فجور میں آگے بڑھنے کی چھوٹ دے دیتے ہیں، پھر ہمارا وعدہ پورا ہوتا ہے اور ہم پوری قوم کو تباہ و برباد کر دیتے ہیں (وَإِذَا رَدْنَا أَنْ نَهْلِكَ قَرْيَةً أَمْرًا نَمُوتُ فِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا)، آج ملت اسلامیہ میں عوام میں تو بڑھتی دینداری، و دین پسندی لیکن اس کے برخلاف خواص و حکمرانوں اور سرمایہ داروں میں اسلام کے مقابلہ میں ذاتی مفادات کی ترجیح کے بڑھتے رجحان کو دیکھتے ہوئے صاف نظر آ رہا ہے کہ اللہ تعالیٰ کا یہ وعدہ جلد ہی پورا ہونے والا ہے۔

عالم اسلام بالخصوص عالم عرب کی موجودہ صورت حال و اخلاقی انارکی کے اس پس منظر میں اب ہمارا سوال یہ ہونا چاہیے کہ حالات کے اس قدر درگروں ہونے اور پانی سر سے اونچا ہونے کے باوجود ہم کیسے بچے ہوئے ہیں اور ہم پر وعدہ خداوندی کے مطابق عذاب کیوں نہیں آ رہا ہے، اس کی بھی وجہ سن لیجئے، رحمت عالم ﷺ نے رو رو کر اپنی امت اور ہمارے حق میں التجا کی تھی کہ اے رحیم و کریم آقا:۔۔۔ چھپلی امتوں کی طرح میری امت کو اس کی نافرمانی و اخلاقی انارکی کی وجہ سے اجتماعی طور پر ہلاک نہ فرما، اللہ رب العزت نے اپنی غیر معمولی رحمت و رافت کی وجہ سے اپنے حبیب ﷺ کی اس دعا کو شرف قبولیت سے نوازا، اگر رحمت خداوندی کا یہ مظہر وعدہ خداوندی کی شکل میں نہ ہوتا تو ہم کب کے ہلاک کر دیئے جاتے اور ہماری جگہ دعوتی فرض منہی کی ادائیگی کے لیے دوسری قوم آگئی ہوتی۔

## لیکن حالات سے مایوس ہونے کی بھی ضرورت نہیں:

مسلمان عالمی سطح پر اس وقت جن حالات سے دوچار ہیں بظاہر ایسا لگتا ہے کہ پوری اسلامی تاریخ میں اس طرح کے حالات نہیں آئے، مشرق سے مغرب تک مسلمان بڑی کمپرسی کی حالت میں ہیں، روزانہ کے اخبارات میں خبروں کا دو تہائی حصہ فلسطین/شام/افغانستان/مصر/برما/بنگلہ دیش/ترکی/تونس/یمن اور لیبیا وغیرہ کے مسلمانوں کی مظلومیت کی خبروں سے بھر رہا ہے، پوری دنیا سے اوسطاً ۵۰۰ مسلمانوں کی روز شہادت کی خبریں آرہی ہیں، خود مسلمانوں کے آپسی انتشار و اختلاف، خانہ جنگی اور ایک دوسرے کے خلاف برسر پیکار ہونے اور اس کے نتیجے میں بننے والے خون خرابے اور پوری دنیا کے سامنے ملت اسلامیہ کے تماشہ بننے کی خبروں سے ایک عام مومن کا دل بھی بیٹھ جاتا ہے، لیکن ہمیں ان حالات سے مایوس ہونے کی ضرورت نہیں، اس سے دس گنا بڑے اور خراب حالات کا ہماری ملت سامنا کر چکی ہے اور ہر بار وہ اپنی خود اعتمادی اور بصیرت دینی و فراست ایمانی سے اس کا کامیاب مقابلہ بھی کر چکی ہے، آپ کو یہ یاد ہوگا کہ ہمارے آپسی انتشار اور خانہ جنگی کی انتہا اس وقت ہو گئی تھی جب اس کی زد میں خانہ کعبہ جیسا مرکز اسلام بھی آ گیا تھا، ۶۳ھ میں خود مسلمانوں کی طرف سے کعبۃ اللہ کے غلاف کو جلایا گیا، اس کی چھت کو گرایا گیا، اس پر سنگ باری کی گئی اور اس کا اس طرح محاصرہ کیا گیا کہ کئی دنوں تک اس کے طواف سے مسلمان محروم رہے، جنگ جمل ۳۶ھ میں حضرت علیؑ و حضرت عائشہؓ کے درمیان غلط فہمیوں کی بناء پر خود مسلمانوں میں سے دس ہزار سے زائد صحابہ کرام و تابعین عظام شہید ہوئے، حضرت عائشہؓ کی طرف سے لڑنے والے تیس ہزار مسلمانوں میں سے نو ہزار اور حضرت علیؑ کی طرف سے لڑنے والے بیس ہزار مسلمانوں میں سے ایک ہزار ستر مسلمان کام آئے، یہ سب یہودی منافق عبداللہ بن سبا کی طرف سے مسلمانوں کو آپس میں لڑانے کی ایک کامیاب و منصوبہ بند سازش تھی جس کا بعد میں فریقین کو احساس بھی ہو گیا، اس کے بعد جنگ صفین میں حضرت علیؑ اور حضرت معاویہؓ کے درمیان بھی موجودہ عراق میں کوفہ کے جنوب میں ایک شدید جنگ ۳۷ھ میں ہوئی، ۶۳ھ میں اسی طرح کی مسلمانوں کی ایک اور آپسی خانہ جنگی میں مدینہ منورہ میں مسلمانوں کا قتل عام ہوا جس میں تین سو شرفاء قریش و انصار کے علاوہ ایک ہزار مسلمان خود مسلمانوں کے ہاتھوں شہید ہوئے اور مسجد نبویؐ بھی کئی دنوں تک نمازیوں سے محروم رہی، خود نبی اکرم ﷺ کی وفات کے فوراً بعد حضرت ابو بکرؓ نے جن حالات کا سامنا کیا اس طرح کے حالات کا آج ہم تصور بھی نہیں کر سکتے، ایک طرف جھوٹے مدعیان نبوت سامنے آئے تو دوسری طرف ایک بڑی تعداد نے زکاۃ دینے سے انکار کر دیا، ایک طرف اسلامی دار الخلافہ پر حملہ کی سازش کی خبریں آئیں تو دوسری طرف مرتدین اسلام نے ناک میں دم کر دیا، لیکن جس قوت ایمانی اور اولوالعزمی کے ساتھ صدیق اکبرؓ نے محض اللہ تعالیٰ کے فضل سے اس کا کامیاب مقابلہ کیا وہ اسلامی تاریخ میں ان ہی کا حصہ تھا، ۶۵۶ھ میں تو عالم اسلام میں مسلمانوں کے



ساتھ وہ سانحہ پیش آیا جو بقول مشہور مؤرخ علامہ ابن الاثیر پوری اسلامی ہی نہیں بلکہ انسانی تاریخ میں بھی پیش نہیں آیا، اسلامی دارالخلافہ بغداد کی اینٹ سے اینٹ بجائی گئی اور اٹھارہ لاکھ مسلمان بیک وقت بغداد میں شہید کر دیئے گئے، ان کی لاشوں کی بدبو سینکڑوں میل دور ملک شام میں دمشق تک پھیل گئی۔

## جہاں مسلمان مغلوب ہوئے وہاں اسلام غالب آیا:

لیکن ان سب واقعات کا آپ تجزیہ کریں گے تو آپ کو صاف نظر آئے گا کہ ایک طرف مسلمان مغلوب ہوئے تو دوسری طرف اسلام غالب آیا، مشرق میں مسلمانوں کی مظلومیت نے مغرب میں اسلام کو اپنی تاثیر دکھانے کا موقع دیا، تاریخوں نے مسلمانوں کو زیر کیا تو اسلام نے تاریخوں کو اپنا اسیر بنایا اور کچھ ہی دنوں میں ظالم و سفاک تاریخوں کو خود حلقہ بگوش اسلام ہو گئی، آج افغانستان اور چیچنیا وغیرہ میں موجود مسلم مجاہدین ان ہی نو مسلم تاریخوں کی نسل سے تعلق رکھتے ہیں، عہد صدیق اکبرؓ میں ان مذکورہ بالا گونا گوں مسائل کے باوجود جزیرۃ العرب کے باہر اسلام دوسری طرف اپنا دائرہ وسیع کر رہا تھا، جنگ جمل و صفین میں مسلمانوں کی خانہ جنگی کے باوجود اسی زمانہ میں اسلام ایشیا و افریقہ سے نکل کر یورپ و آسٹریلیا میں اپنے جھنڈے گاڑ رہا تھا، ۱۸۵۷ء میں مغلیہ سلطنت کے زوال کے ساتھ ہی پوری دنیا میں مسلمانوں کی سیاسی عمارت کی چھت بیٹھ گئی اور ایک کروڑ ستاون لاکھ مربع کلومیٹر سے مسلم ممالک کا رقبہ ۳۵ لاکھ مربع کلومیٹر میں آ کر سکڑ گیا، روس، امریکہ، برطانیہ اور فرانس وغیرہ کی بندر بانٹ میں دو تہائی مسلم ممالک کو ہڑپ کر لیا گیا، لیکن صرف دیرھ سو سال میں یہ رقبہ جو ہم سے چھین لیا گیا تھا اس سے دو سو گنا رقبہ اللہ تعالیٰ نے ہمیں واپس دیا، نتیجہ یہ ہے کہ اس وقت پوری دنیا میں رقبہ میں ۲۱ فیصد کے ساتھ مسلم ممالک تین کروڑ سے زائد رقبہ کے مالک ہیں اور ۲۲۸ ممالک میں ۵۸ آزاد مسلم ممالک عالم اسلام کے پاس ہیں اور صرف گذشتہ ۳۷ سالوں میں مسلمانوں کی آبادی میں ۳۹ کروڑ کا اضافہ ہوا ہے، اسی طرح ۱۱/ ستمبر کے امریکی حادثہ کو لیتے، اس واقعہ کے حوالہ سے پوری دنیا میں مسلمانوں پر ظلم و ستم ڈھائے گئے، افغانستان کو تباہ و برباد کیا گیا، عراق پر حملہ کیا گیا، ترکی کو نشانہ بنایا گیا، لیکن دوسری طرف آپ دیکھئے کہ اسی حادثہ نے یورپ کی ایک بڑی تعداد کو اسلام کو سمجھنے پر آمادہ کیا، نتیجہ یہ ہوا کہ گذشتہ ۱۳ سالوں میں یورپ اور امریکہ میں جتنے لوگ حلقہ بگوش اسلام ہوئے اور قرآن مجید کی طلب میں اضافہ ہوا اتنے پچھلے پچاس سال میں نہیں ہوا، ان سطور کو تحریر کرتے ہوئے کل ہی یعنی ۱۲ اکتوبر ۲۰۱۳ء کو روسٹرکی عالمی یورپی نیوز ایجنسی نے ایک ایسی خوش کن خبر نشر کی جس سے ہم جیسے کمزور ایمان والوں اور عالم اسلام کے حالات سے متاثر اور دل برداشتہ و افسردہ لوگوں کا بھی غم ہلکا ہو گیا، اس نے اکونامک ٹائمز کے حوالہ سے لکھا کہ امریکہ میں ۱۱ ستمبر کے حادثہ کے بعد صرف برطانیہ میں گذشتہ تیرہ سال میں ایک لاکھ سے زائد برطانوی بندگان خدا نے اسلام قبول کیا اور اس وقت بھی سالانہ ۵۲۰۰ لوگ صرف برطانیہ میں حلقہ بگوش اسلام ہو رہے ہیں، دوسری طرف اس نے

لکھا ہے کہ خود امریکہ میں بھی اس سے چھ گنا زیادہ لوگ اس وقت اسلام میں داخل ہو رہے ہیں اور ان کا سالانہ اوسط تیس ہزار سے زیادہ ہے، سابق امریکی صدر بل کلنٹن نے خود اپنے عہد صدارت میں اس بات کا اعتراف کیا کہ امریکہ میں مسلمانوں کی تعداد ساٹھ لاکھ سے زائد ہو گئی ہے اور ایک چوتھائی مسلمان ان میں نو مسلم ہیں، غرض یہ کہ آپ نے دیکھا کہ کسی ایک جگہ مسلمانوں کو دبانے کی کوشش کی گئی تو دوسری جگہ اسلام نے سر اٹھا کر اپنے وجود کا ثبوت دیا، ایک خطہ میں وہ مظلوم ہوئے تو دوسرے علاقہ میں فاتح بن کر اپنے زندہ ہونے کا اعلان کیا، مشرق وسطیٰ کے موجودہ حالات میں بھی ہمیں یقین ہے کہ اسلام اور مسلمانوں کے متعلق اللہ تعالیٰ کی قدرت کاملہ کا پھر اسی طرح ظہور ہونے والا ہے اور مسلمانوں کی مغلوبیت اسلام کی غالبیت کی شکل میں سامنے آنے والی ہے۔

جہاں میں اہل ایمان صورت خورشید جیتے ہیں  
ادھر ڈوبے ادھر نکلے، ادھر ڈوبے ادھر نکلے

ظاہری زوال ہی اسلامی بیداری کا پیش خیمہ ثابت ہوا:

۱۹۲۳ء میں خلافت عثمانیہ کا خاتمہ کر کے اسلام دشمن عناصر مطمئن ہو گئے کہ اب ہم نے مسلمانوں کی رہی سہی سیاسی ساکھ بھی ختم کر دی اور ان کی سیاسی بساط لپیٹ دی گئی، ۱۹۲۸ء میں قلب اسلام میں فلسطین پر قبضہ کرتے ہوئے اسرائیل کو وجود بخش کر مغرب نے یہ سمجھا کہ اب مسلمان سر نہیں اٹھائیں گے، پھر ۱۹۶۷ء میں بیت المقدس پر بھی اسرائیل کا قبضہ کر کے مسلم دشمن طاقتیں اس خوش فہمی میں مبتلا ہو گئیں کہ مسلم قیادت نے صہیونیت کے سامنے گھٹنے ٹیک کر اپنی آخری بے بسی کا ثبوت دیا، لیکن آپ کو یہ معلوم کر کے نہایت حیرت انگیز مسرت ہوگی کہ گذشتہ نصف صدی میں یہی تینوں عالمی واقعات مسلمانوں میں سیاسی بیداری کا نقطہ آغاز ثابت ہوئے، مسلم امت نے یہیں سے ایک نئی کروٹ لی، خواب غفلت سے بیدار ہوئی، تعلیم پر مسلمانوں کی از سر نو توجہ شروع ہوئی، اصلاحی و فکری اسلامی تحریکات کو کھل کر میدان میں آنے کا موقع ملا، نئی تعلیم یافتہ مسلم نسل کا اسلام پر از سر نو اعتماد بحال ہوا اور اسی مدت میں ان کو یورپ و مغرب میں اسلام کے تعارف کے غیر معمولی دعوتی مواقع بھی حاصل ہوئے، ۱۹۶۷ء میں قبلہ اول پر صہیونیت کے ناجائز قبضہ کے بعد ہدایت سے محروم بندگان خدا کو اسلام کو سمجھنے میں جتنی کامیابی ملی پچھلے سو سال میں نہیں ملی، ہمیں بصیرت و فراست کی نگاہوں سے ان ناگفتہ بہ حالات کے دعوتی تجربہ سے یہ اطمینان بھی ہوتا ہے کہ عالم اسلام میں پائی جانے والی اس بے بسی کی کیفیت اور ملت اسلامیہ کی مغلوبیت اور مسلم امت کے حق میں بظاہر اسلام دشمن طاقتوں کی منصوبہ بند کوششوں میں کامیابی سے مسلمانوں کو تو ظاہری اعتبار سے وہ نقصان پہچانے میں کامیاب رہے لیکن اسلام کو اس سے کوئی نقصان نہیں پہنچا سکے، اس کے انقلاب آفرین پیغام کی تاثیر کے بڑھتے قدم کو روکنے میں ان کو ذرہ برابر بھی کامیابی نہیں ملی، لاکھوں کی تعداد میں مسلمانوں کو تو انہوں نے شہید کیا، ان سے

ان کی زمینوں کو چھیننا، ملت کی خواتین کو بیواؤں اور معصوم نونہالوں کو یتیموں کی صف میں لاکھڑا کر دیا، ناقابل یقین حد تک ان کو مالی نقصان پہنچایا اور سیاسی طور پر ان کو پسپا بھی کیا، لیکن وہ اسلام کے تین مسلمانوں کے غیر متزلزل یقین و اعتماد کی دولت کو ان سے چھین نہیں سکے، دین حق سے ان کی وابستگی میں کمی نہیں کر سکے، اسلام سے نسبت پر ان کے افتخار کی دولت کو واپس نہیں لے سکے بلکہ یہی آزمائشیں، مسائل و مصائب نہ صرف ان کو ان کے مذہب و دین سے قریب کرنے کا ذریعہ بنے بلکہ اس سے بڑھ کر معرفت خداوندی سے محروم بندگان خدا کی ایک بڑی تعداد کو اپنے مالک حقیقی کی پہچان کرانے کا بھی ذریعہ بنے، ہالینڈ میں گستاخانہ کارٹون بنا کر وہ سمجھتے رہے کہ ہم خالق کائنات کی طرف سے حیا طیبہ اور سیرت مطہرہ کی صورت میں انسانیت کے لیے دیئے گئے صاف و شفاف آئینہ کو دھندلا ثابت کرنے میں کامیاب ہو جائیں گے، لیکن ان کی یہ کوشش خام خیال ثابت ہو کر اس وقت سامنے آئی جب یورپ کی تعلیم یافتہ غیر مسلم نوجوانوں کی ایک بڑی تعداد کو حضرت محمد ﷺ کی مثالی شخصیت کے مطالعہ اور اس کو سمجھنے کی طرف اسی کارٹون کے خلاف مسلمانوں میں عالمی سطح پر برپا ہونے والے ہنگامہ نے آمادہ کیا اور اس میں سے کئی لوگوں کو اسلام کی دولت بھی نصیب ہوئی، گذشتہ دنوں فیس بک پر جب ایک بے ہودہ فلم کے ذریعہ سیرت طیبہ کو داغدار کرنے کی ناکام کوشش ہوئی تو ہم نے مولانا ابوالحسن علی ندوی اسلامک اکیڈمی بھٹکل کی طرف سے اسی فیس بک پر غیر مسلموں کے لیے عالمی سطح پر ایک تحریری مقابلہ کا اعلان کیا اور رحمت عالم ﷺ کی تعلیمات میں امن کا پیغام کے موضوع پر سب سے اچھے تین مضامین لکھنے والے غیر مسلموں کو دس لاکھ روپے کے نقد ترغیبی انعامات کا اعلان ہوا تاکہ وہ براہ راست اس بہانہ اسلام کا مطالعہ کر سکیں اور توحید و رسالت کے پیغام سے بھی روشناس ہو سکیں، اس سلسلہ میں ہم نے ان کو ویب سائٹ بنا کر اس موضوع پر توحید و رسالت اور سیرت کے موضوع پر مواد بھی فراہم کیا، آپ کو یہ سن کر حیرت ہوگی کہ صرف چھ ماہ میں الحمد للہ ۳۷ ملکوں سے تین ہزار سے زائد تعلیم یافتہ غیر مسلم بندگان خدا نے اس مقابلہ میں حصہ لیا اور جب مقالات موصول ہوئے تو اس میں سے کئی شرکاء نے اس دوران براہ راست اسلام کو سمجھنے کے بعد شرک و کفر سے تائب ہونے کا صاف اعلان کیا، اس نایاب و تاریخی موقع سے فائدہ اٹھا کر جنہوں نے براہ راست اسلام کو سمجھا اور ان کی غلط فہمیوں کا ازالہ ہوا ان کی تعداد تو اس سے کئی گنا زیادہ تھی۔

لیکن ایک تشویشناک پہلو:

مذکورہ بالا حقائق کی روشنی میں ہمیں اس کا تو اندازہ ہو گیا کہ الحمد للہ مسلمانوں کے مغلوب و مظلوم بن کر عالمی نقشہ میں سامنے آنے کے باوجود اسلام غالب آرہا ہے، مسلمانوں کے ذاتی، سیاسی اور اقتصادی نقصان کے باوجود دین حق اپنا اثر پہلے سے زیادہ دکھا رہا ہے اور اسلام کے دائرہ میں برابر وسعت پیدا ہو رہی ہے جس کے نتیجے میں مسلمانوں



میں بھی دینی بیداری آرہی ہے، پہلے سے زیادہ مساجد تعمیر ہو رہی ہیں، لوگ مسجدوں کا رخ کر رہے ہیں، نمازیوں میں برابر اضافہ ہو رہا ہے، دینی اجتماعات میں پہلے سے زیادہ لوگ شریک ہو رہے ہیں، حج و عمرہ کرنے والوں کی تعداد میں ہر سال حیرت انگیز اضافہ ہو رہا ہے، جموں و خوشحال گھرانہ کے لوگ اب یورپ جا کر اپنی فیملی کے ساتھ سیر و تفریح کے بجائے حرمین شریفین میں اپنے اہل و عیال کے ساتھ حاضری کو ترجیح دے رہے ہیں، حفاظ و علماء کی تعداد بڑھ رہی ہے، مدارس و دینی مراکز اپنا دینی دائرہ وسیع کر رہے ہیں، اسلامی تنظیمیں پہلے سے زیادہ قائم ہو رہی ہیں، نئے نئے رفاہی و سماجی کاموں کے ادارے تیزی سے وجود میں آرہے ہیں اور واقعی ان اداروں سے کام بھی ہو رہا ہے۔ لیکن ان سب کے باوجود ایک تشویشناک پہلو یہ ہے کہ ہماری ملت میں ملتی شعور ابھی ٹھیک سے بیدار نہیں ہوا ہے، دین سے وابستگی تو بڑھ رہی ہے لیکن دشمنوں کی چالوں کو سمجھ کر اس کا مقابلہ کرنے کی صلاحیت میں اضافہ نہیں ہو رہا ہے، اعداء اسلام کے منصوبوں کو سامنے رکھ کر بصیرت و فراست سے اس کے مقابلہ کی قوت میں ترقی نہیں ہو رہی ہے، مسلمان خود تو دین پر قائم رہنا چاہتے ہیں لیکن اسلام برائے انسانیت اور اللہ تعالیٰ کے رب المسلمین کے بجائے رب العالمین ہونے کے قرآنی و آفاقی پیغام کو عام کرنے کی ضرورت کا مکمل احساس نہیں ہو رہا ہے، اللہ تعالیٰ کی زمین پر اللہ تعالیٰ ہی کے احکام کے نفاذ، اقامت دین، خالص اسلامی معاشرہ کی تشکیل اور محرمات و منکرات سے پاک خالص دینی بنیادوں پر مالیات، اقتصادیات اور سیاسیات و سماجیات کے اسلامی نمونوں کو انسانیت کے سامنے لانے اور بلکتی، بڑھتی، سکتی انسانیت کے سامنے اس کا ماڈل پیش کرنے کی کوئی بڑی منصوبہ بندی نہیں ہو رہی ہے، ہماری طرف سے اس کے لیے بھرپور کوشش تو درکنار اس کے لیے کی جانے والی کوششوں میں ہاتھ بٹھانے یا کم از کم تنقید و تنقیص نہ کر کے اس کی حوصلہ شکنی کے بجائے خاموش ہی رہ کر اس کو آگے بڑھنے دینے کی بھی اپنے اندر سکت و جرأت اب باقی نہیں رہ گئی ہے، ورنہ کیا وجہ ہے کہ ہالینڈ میں بننے والے گستاخانہ کارٹون پر تو عالم اسلام میں ہنگامہ برپا ہوتا ہے اور پوری ملت تڑپ اٹھتی ہے اور یقیناً یہ احتجاج محسن انسانیت ﷺ سے ہمارے والہانہ تعلق کی وجہ سے عین فطری اور مطلوب بھی تھا، لیکن اسی محسن انسانیت ﷺ کے لائے ہوئے دین اسلام کے خلاف برپا کی جانے والی مغربی سازش کو مصر والجزائر میں کامیاب ہونا دیکھ کر غیرت مند اور حمیت پسند مسلمانوں کا دل تڑپ نہیں اٹھتا ہے، یہ معلوم ہونے کے باوجود کہ امریکی و یورپی طاقتیں صرف اسلام پسند حکومتوں اور دینی سلطنتوں کو بدنام کرنے میں دلچسپی نہیں رکھتی بلکہ ان کو صیہونیت کی ناپاک اسرائیلی حکومت کے لیے خطرہ بننے والے اشتراکی حکمرانوں مثلاً عراق کے صدام حسین اور لیبیا کے عمر قذافی سے بھی اتنی ہی نفرت ہے جتنی ترکی کے طیب اردگان اور مصر کے محمد مرسی جیسے اسلام پسند قائدین سے ہے، عالم اسلام میں اس کے خلاف احتجاجات نظر نہیں آئے، حسنی مبارک کے خلاف اٹھنے والی تحریک میں اخوان کا ساتھ دینے والے آخر صرف ۵۲ فیصد

ووٹر کیوں تھے، بقیہ ۴۸ فیصد مصریوں کو اسلام سے نفرت و وحشت رکھنے والی سیاسی پارٹیوں سے محبت کیوں تھی اور ان کے حق میں انہوں نے ووٹ کیوں دیا، اخوان کی تحریک جس کی پوری قیادت خالص تعلیم یافتہ، سمجھ دار، ہوش مند، حمیت پسند ارکان پر مشتمل ہے اور جنہوں نے حسی مبارک کو ہٹانے کے بعد بھی ایک سال تک نہایت اعتدال و توازن کے ساتھ حکمرانی کی کوشش کی اور اپنے خالص اسلامی ایجنڈے کو حکمتاً نافذ کرنا تو دور کی بات اس کا اظہار کرنا بھی مناسب نہیں سمجھا، اخوان جن سے محبت بقول مفکر اسلام حضرت مولانا سید ابوالحسن علی ندوی ایمان کی علامت اور ان سے بغض و نفرت اسلام سے نفرت کے مترادف ہے ان کی جمہوری و اسلامی قیادت سے عرب حکمرانوں کو تو خطرہ محسوس ہوا اور اپنی حکومت کو بچانے کے نشہ میں بعض عرب حکمرانوں نے اسلام دشمن قابض مسیحی و یہودی حکومت سے اپنے کو وابستہ رکھ کر اخوان کی آڑ میں اسی اسلامی نظام سے بغاوت کا اعلان کیا لیکن مسلم عوام کی ایک چھوٹی سی تعداد کو چھوڑ کر باقی علمتہ المسلمین نے اس کے گھمبیر نتائج کو محسوس کرنے کے باوجود عالم اسلام و عالم عرب میں کیوں چپ سادہ لی، خلافت عثمانیہ کے خاتمہ کے بعد ہمارے آباء و اجداد ہی تھے جو ہم سے کم تعلیم یافتہ تھے اور بظاہر بھولے بھالے سمجھے جاتے تھے لیکن ان کی فراست و بصیرت کی داد دیجئے کہ انہوں نے اس کے مضمرات کو سمجھ کر پورے عالم اسلام کو اسی وقت سر تاپا احتجاج بنا دیا، برصغیر میں خلافت تحریک اسی پس منظر میں شروع ہوئی تھی، خلافت عثمانیہ کے زوال سے بھی بڑھ کر اخوان کی آڑ میں ایک کامیاب اسلامی سلطنت کے قیام کی کامیاب کوششوں کو ناکام کرنے کی اسلام دشمنوں کی ایک فیصلہ کن کوشش مصر میں ہوئی، لیکن افسوس دشمن کی منصوبہ بندی اور اس کے خلاف ان کی اس آخری کوشش کے نتائج کے سمجھنے کے بجائے مغرب و یورپ سے زیادہ اس کی مخالفت میں خود اپنے نظر آئے، دراصل یہ اسی ملی شعور کے فقدان یا کمی کا نتیجہ تھا، جس نے کہا جی کہہا تھا اس گھر کو آگ لگ گئی گھر کے چراغ سے

ملت اسلامیہ میں نظر آنے والے اس ملی احساس کے فقدان اور بے ضمیری کے محرکات اور اسباب کا جب ہم جائزہ لیتے ہیں تو اس کا بنیادی سبب موجودہ نصاب و نظام تعلیم نظر آتا ہے، پہلے وہی لوگ مغرب سے مرعوب اور دین بیزار ہوتے تھے جو یورپ و امریکہ جا کر وہاں کے نظام تعلیم سے وابستہ رہ کر واپس آتے، اب دشمنوں نے بڑی حکمت عملی اور عیاری سے اس نظام تعلیم کو مسلم ملکوں ہی میں اس طرح رائج کر دیا ہے کہ مسلمانوں کو احساس بھی نہیں ہوتا کہ وہ کس طرح غیر شعوری طور پر اس نظام تعلیم کی وجہ سے اپنے دین سے وابستہ رہنے کے باوجود اپنے مذہب پر خود اعتمادی کی دولت سے خاموشی سے محروم ہو رہے ہیں، یہ ایک مستقل موضوع ہے جس پر انشاء اللہ آئندہ تفصیلی روشنی ڈالنے کی کوشش کریں گے۔